

మొదటి బహుమానం

(లేడీస్ కల్చర్ క్లబ్)

వింకా దీక్షితులు

౧

ధనుస్మాసంలో రాత్రిముఝోజమున లేచి నగరసంకీర్తనం చేయవలసిందిగా దాని స్వాముల వారు సెలవిచ్చారు. తత్ పూర్వమే భోజనాదికముకూడా ముగించవలసి ఉంటుంది సుమా అని మళ్ళీ జ్ఞాపకం చేశారు.

దానిమీద రుచివట్టడంకోసం మని యింకా కొన్ని విషయాలు సెలవిచ్చారు. హిమాలయప్రాంతాల్లో ఉన్నవారంతా రాత్రి వేళ లేచి భోజనాదికం పూర్తిచేసుకొని వెచ్చనిఉన్ని బట్టలు వేసుకొని ఇంటిడాబాల మీది కెక్కి సూర్యోదయంకోసం నిరీక్షిస్తూ ఉంటారుట. సూర్యుని ఎర్రటి బింబం తూర్పున దృగ్గోచరము కావడంతోనే వారెక్కడా లేనిఉత్సాహం పడతారుట.

ఆప్రాంతాలవారే మరికొందరు శివరూపాలు ధరించి శంఖా లూదుతూ “శివో హం” “శివోహం” అని ఉచ్చైస్వరాలతో పలుకుతూ నగరసంకీర్తనం చేస్తారుట.

ఆవిధముగానే తెలుగువారందరూ నగరసంకీర్తనం చేస్తే చూడవలె నని స్వాముల వారి కోరిక - కోరికలు జయించిన స్వాముల

వారి కోరిక! ఆవిధంగా నైనా ప్రాచీన ధర్మం తలయెత్తుతుం దేమో నని వారి ఆశ కాబోలు.

“పోనీ, ఎవరింట్లో వారు ఎవరిమట్టుకు వారు ‘నగరసంకీర్తనం’ చేసుకోకూడదా! ఈకాలంలో ఈప్రజలను కట్టుకురావడం సులభం కాదేమో! అన్నాను జంకుతూ. స్వాములవారి హృదయం విశాలమైనది. కాబట్టి ఆలాగ చేసినా మంచిదే నని పప్పు కున్నారు.

ఇంతకీ ఈనగరసంకీర్తనం యొక్క పరమార్థమేమిటన్నారంటే——శివుడు విష్ణువును మేలుకొల్పాలిట; అనగా జ్ఞానశక్తి క్రియా శక్తిని మేలుకొల్పాలిట— భర్త భార్యను మేలుకొల్పాలిట.

ఈదివరమాట విని నేను నవ్వాను. స్వాముల వారు నానవ్వుభావముగ్రహించి అన్నారు గదా - గార్హస్థ్యధర్మ మేమిటంటే, భర్త భార్యను మేల్కొల్పడమే; అంటే గాని భార్య ముందుగా లేచి భర్తకోసం కాఫీ కాచి కనిపెట్టుకు ఉండడం కాదు - నిద్రాపోతూఉన్న భర్తను భార్య చూడడం తటస్థించిందంటే ఆవిడకు బ్రహ్మలోక

ప్రాప్తి అవుతుంది. ఈ రహస్యం ఇప్పటి గృహస్థులు మరిచిపోయారు.

ఇంకోవిషయంకూడా స్వాములవారు నెలవిచ్చారు. హిమాలయ ప్రాంతాల్లో యతులకు భిక్ష తెల్లవారకముందే పెడతారట. తెల్లవారిన తర్వాత సన్యాసులకు భిక్ష దుర్లభం. ఇది కాశ్మీర దేశంలో వారి అనుభవాన్ని బట్టి చెప్పినమాట.

భోజనాదికముతో దేహానికి తృప్తి కలిగించినతరువాత మనస్సుకుకూడా ఆహ్లాదం కలిగించడానికి డాబాలమీద చిన్నపిల్లలు చేరి సూర్యోదయం కోసం నిరీక్షించడం చాలాగొప్పవిషయం. క్రీ.పూ. 5వ శతాబ్దం మూర్తి బింబదర్శనము మానవహృదయములోని సౌందర్యపిపాసను తృప్తి పరుస్తుంది. అంటే కాకుండా భక్తిని మొలకలెత్తిస్తుంది; జ్ఞానము నిస్తుంది.

స్వాములవారిమాటలు మనస్సులో పెట్టుకొని నేను మాయింట్లోనే 'నగరసంకీర్తనం' చేస్తే ఎంతబాగుంటుందో అని ఉబలాటపడ్డాను. శివరూపం ధరించడం— అంటే వడతీనిండా విభూతి పూసుకొని రుద్రాక్షలు మెడలో వేసుకొని, త్రాసే త్రాసినీకి బదులు కుంభంబొట్ట పెట్టుకొని— తోలుచీరలూ, శూలాయుధమూ, డమరుకమూ అక్కరలే దనుకొంటాను— శంఖం చేత్తో పుచ్చుకొని "శివోహం"

అనుకొంటూ శంఖాన్ని పూరిస్తే ఎంతో బాగుంటుంది. కాని—

2

కొన్ని నెలలకిందటనే మాఊళ్లో ఉన్న మహిళామణులు లందరూ చేరి ఒక క్లబ్బు ఏర్పాటు చేసుకొన్నారు. స్త్రీల పురోభివృద్ధికోసం నిరంతరమూ పాటుబడుతున్న గవర్నమెంటు ఉన్నతోద్యోగస్తుల పట్టుదలా శ్రమ ఇందుకు కావలసిన ధనమును సంపాదించిపెట్టినవి. ఈ ధనముతో స్త్రీల క్లబ్బుకోసం భవనమూ, కూర్చోటానికి కుర్చీలు, బల్లలూ, ఇంట్లో ఆడుకొనే ఆటల సరంజామా బయట ఆడుకొనే ఆటలకు కావలసిన పరికరాలు, వార్తాపత్రికలు ఇంగ్లీషు గ్రంథాలయవీరువారు— అన్నీ ఏర్పాటు అయినవి.

ఇక సభ్యురాండ్రు సంగతి— పెద్దఉద్యోగస్తుల భార్యలూ, అధమపక్షం సైకిలైనా తోక్కగలిగినవాళ్ళూ, తత్తుల్యులైన యితరధనికుల భార్యలూ, ఇంట్లో పనిపాటలు చేయవలసిన అవసరం లేనివాళ్ళూ ఇలాటి శ్రీమతులు లందరూ నెలచందాలు చెల్లించి క్లబ్బులో చేరారు. ఇంగ్లీషు రాని వాళ్ళు సభ్యురాండ్రుగా ఉండకూడదనే నియమంలేదుగాని— అందులో చేరినవారి కందరికీ ఇంగ్లీషు వచ్చును. ఇంగ్లీషు మాత్రమే వచ్చు సన్నా ఇబ్బంది లేదు. అందులో చాలామందికి తెలుగు మాత్ర

భాష కాబట్టి తెలుగు రాదని చెప్ప చెల్లదు గాని — అక్కడ, అక్కబ్బులో కృషికి కావలసిన పత్రికలు గాని, గ్రంథాదులు గాని లేవు. అంతేకాకుండా అక్కబ్బులో తెలుగు మాట్లాడడం న్యూనతగా భావిస్తారు.

ముఖ్య నియమ మేమిటంటే అక్కడి సభ్యత్వం స్త్రీలకు మాత్రమే. పోతుటిగలోపలికి పోవడానికి లేదు.

అది “లేడీస్ కలచర్ క్లబ్”-అంటే విజ్ఞాన ధనులైన మహిళామణుల సంఘ మన్నమాట. కలచర్ అంటే బహుగ్రంథావలోకనము, లోకసంచారము, సజ్జనసాంగత్యాదులవల్ల కలిగే అంతఃకరణ సంస్కారము. ఈ కలచర్ ఈ కాలంలో ఒక్క-ఇంగ్లీషు చదువుకొన్న స్త్రీపురుషులవద్దనే ఉన్నది. దీని బాహ్యలక్షణాలు ఈనాటివి కొన్ని చెప్పవలసి వస్తే— టెన్నీసు ఆడడమూ, స్వెటర్లు వేసుకోవడమూ, సిగరెట్లు పీల్చడమూ, నిరంతరమూ ఇంగ్లీషులో సంభాషణ సాగించడమూ, చవకరకం యింగ్లీషు పలుకుట వలె, రోజురోజుకూ కొత్త కొత్త ఫాషన్ల ననుసరించి జుట్టు కట్టులను మార్చుకోవడమూ — చెప్పవలె. అంతర్లక్షణాలు, తన దేశానికి సంబంధించిన వేష భాషాదులను ఏవగించుకోవడము.

నిజము చెప్పవలసివస్తే అంగిరీజుల ప్రభుత్వం వల్ల మనకు దాపరించిన యితర మేళ్లతో పాటు ఈ కలచర్ ఒకటి.

అనలు చెప్ప దలుచుకొన్న విషయం ఏమిటంటే — అక్కబ్బులో, నాభార్య సభ్యురాలైంది. యమ్మే ప్యాసనయ్యవతీవతం సమును భార్యగా చేకొనగలిగే భాగ్య మెందరికి పట్టుతుంది! మేము భయలమూ ఇంట్లో ఇంగ్లీషున మాట్లాడుకొంటూ, ఇంగ్లీషు దుస్తులు వేసుకొంటూ, ఇంగ్లీషు పత్రికలు చదువుకొంటూ, — ఇట్లు ఇల్లంతా కలచర్ మయము చేశాము కొన్నాళ్లు, పెళ్లయిన కొత్తలో. మాకు పుట్టే పిల్లలు కూడా పుట్టే పుట్టడంతోనే ఇంగ్లీషు ఏడు ఏడుస్తూ, ఇంగ్లీషున వ్రాలు నవ్వుతూ కలచర్ తోనే పుడతారని అనుకొన్నాము; కాని వాళ్ళు చీమిడిముక్కులు వగైరాలతోనే తయారైనారని చెప్పడానికి చాలా విచారంగా ఉన్నది. వాళ్ళని కాన్ వెంటు స్కూలులో అప్పజెప్పాము. కొత్తలో రుచ్యంగా ఉన్న మా ప్రాణయము క్రమక్రమంగా ఏళ్ళు గడచిన కొద్దీ వెల వెల్లాడడం మొదలుపెట్టింది. నేను ఒక మోస్తరు పూర్వచారపరాయణుణ్ణి అయినాను. నాభార్య మాత్రం కలచర్ లేడీగానే ఉండిపోయింది. అందువల్లనే అక్కబ్బులో సభ్యురాలై నదికూడా.

ఇందువల్ల మా ఉభయలకూ అవ్యోన్యం చెడిందని చెప్ప ఏలులేదు కాని మతభేదం మాత్రం కలిగింది. నేను పూజలూ పురస్కారాలూ చేస్తూ వంట నాభార్య మాయింట్లో టీపార్టీల కేర్పాటు చేస్తుంది. నేను గోడలకు దేవుళ్ల విగ్రహాలు తగిలిస్తే

అవి తీసివేసి చవకరకం ఆర్ట్ బొమ్మలూ, సినీమా స్ట్రీపురుష స్టార్ల బొమ్మలూ ఆమె తగిలిస్తుంది. నేను పిల్లలకు బొట్టు పెడితే చెరిపివేసి సబ్బుతో వాళ్ల మొహాలు కడిగి తెల్లనుద్దగుండ పూస్తుంది. లక్షణంగా మొహానికి పసుపు రాచుకో మ్మని ఒక మాటు నేను చెప్పినప్పుడు మాయిద్దరికి ఐరోపా మహాసంగా మంత్రపని జరిగింది. కేసుపాడరు బదులు తనూ పిల్లలూ స్వచ్ఛమైన ఐశ్వర్యప్రదమైన విభూతి పూసుకో రాదా అని ఒకనాడు హాస్యానికి నేననే సరికి నాకు రెండురోజులు ఇంట్లో భోజనం దుర్లభం అయింది.

ఇలాటి నాభార్యకు ఒకనాడు హఠాత్తుగా నామీదా, నాపూర్వారా పరాయణ త్వముమీదా అభిమానం కలిగింది. కారణం ఎంత ఆలోచించినా తెలియలేదు. కొంతవయస్సు దాటిన తరువాత బుద్ధి పరిణతమై మంచిమార్గములు పట్టవచ్చు గదా? నాభార్యకు అలాటి మార్పు కలిగి ఉండవచ్చు సనుకొన్నాను.

స్వాములవారు సెలవిచ్చిన ప్రకారం సగరసంకీర్తనం జరపడానికి నిశ్చయించు కొన్నట్లు నాభార్యతో చెప్పాను. నేను శివరూపం ధరించి, శంఖము ఊదుతూ, శివోహం అంటూ, ఇంట్లో సగరసంకీర్తనం చేయదలిచాను కాబట్టి, తాను నాసహధర్మిచారిణి కాబట్టి, నాతోపాటు తానున్నూ పార్వతీరూపం ధరించవలసిందని కోరాను.

ఆమాట అసడంతోనే నాభార్యకు కోపం వచ్చింది. తా నెప్పుడూ అటువంటివేమాలూ వేసి ఎరగ ననీ-సకృత్తుగా క్లబ్బులో నాటకం వేమాలూ వేసేది కాని, ఆసమయంలో అది జ్ఞాపకం చేస్తే దెప్పిపొడిచానని అంటుందని ఊరుకొన్నాను — తనను తృణీకరించడము న్యాయము కాదనీ తనతల్లిదండ్రు లీమాట విన్నట్లయితే ఇట్టి అల్లుడువంటిదుర్యోగము తమకు ప్రాప్తించినందుకు విచారినారనీ, ఏమేమో చెప్పింది.

పార్వతివేషం వేయడ మంటే విభూతి పూసుకో సక్కరలే దన్నాను; కొంచెం పసుపు మొహానికి రాచుకొంటే చాలు నన్నాను; కుంభంబొట్టు పెట్టుకుంటే బాగుంటుందన్నాను - అంటూంటే భయపడటం నటిస్తూ, అమ్మో పాములుకూడా మెళ్లో వేసుకో మంటారు కాబోలు నంది. కుంభం బొట్టు పెట్టుకోవడం పాముల్ని మెళ్లో వేసుకోవడంతో సమానంగా భావించినందుకు విచారించాను. పాములు నేనూ వేసుకోను, నువ్వు వేసుకో సక్కరలే దన్నాను.

పోనీ రబ్బరుపాములు తెచ్చి పెడుదనా అంది.

నాకు కోపంవచ్చింది. పెడ మొహం పెట్టాను. నాకోపం చల్లార్చడాని కన్నట్లు తాను పార్వతివేషం వెయ్యడానికి వప్పుకొంది.

వప్పుకొన్నరోజు మొదలుకొని నన్ను వేధించడం మొదలెట్టింది. ఏచీర కట్టుకుంటే

బాగుంటుందనీ, చేతులూ మెడాలేని రవి కలు తొడుక్కోవచ్చునా అనీ, తల్లో నూదులు పెట్టుకోవచ్చునా అనీ, జడ వేసుకొంటే బాగుంటుందా, ముడివేసుకొంటే బాగుంటుందా అనీ, 'జోళ్ళు తొడుక్కోవచ్చునా అనీ—ఈ విధంగా! అయినా ఎంతో ఉత్సాహంగా పార్వతివేషం వెయ్యడానికే ఉబలాటపడుతున్నట్టుగా కనిపించింది. రవివర్మ వాగ్దానిన పార్వతిబామ్మ చూపి అటువంటివేషం వేసుకోరాదా అంటే కొంత సందేహించి, అనాగరికమంటూ సణుగుకొని కొంతనేవటికి వప్పుకుంది.

ఆమె నామతములోనికి దిగినందుకూ, పార్వతివేషం వేయడానికి సమ్మతించినందుకూ ఎంతో సంతోషించాను. నిజంగా నాభార్య కల్చర్లు లేడీ అని అప్పుడు విశ్వసించాను.

3

ధనుర్మాసంలో ఒకనాడు తెల్లవారకుండా లేచి చన్నిళ్లన్నానం చేశాను. తుడుచుకొని వంటినిండా విభూతి పూసుకొన్నాను. భార్య నాకోసమని తెచ్చినపెద్దపులి బగ్గేలబట్ట కట్టుకొన్నాను. నొసట కుంఠంబొట్టు పెట్టుకొన్నాను. గదిలో పీట వేసుకొని కూచోబోతుంటే ఆమె వచ్చింది. నాజుట్టు పైకి ఎగదీసి ముడివేసింది. దానిలో డాకు చేకు చంద్రుణ్ణి దోపింది. వద్దు మొర్రో అం

టుంటే వినక రెండుచేతులకీ రెండురబ్బరు పాముల్ని కట్టిపెట్టింది దారంతో. ఎక్కడ సంపాదించిందో ఎముకలహార మొకటి నామెళ్లో వేసింది. బుడబుడక్కలవాడిదగ్గర తాను కొన్న డమరుకము నావేళ్ళకు కట్టింది. ఎక్కడ సంపాదించిందో పులిచర్మం తీసుకువచ్చి పీటమీదవేసి దానిమీద కూర్చోమంది. పక్కనే శంఖం పెట్టి ఉండుండి ఉండమంది.

రబ్బరుపాములూ, ఎముకలపేర్లూ నాకక్కర లేదని చెప్పాలాడను. రుద్రాక్షమాల వేసుకోని మృన్నాను. విన్నది కాదు. కోపం వచ్చి తీసివేయబోయాను. అప్పుడు సవ్యతూ నాదగ్గరికి వచ్చి చెక్కిళ్ళు దువ్వి పెదవులమీద ముద్దుపెట్టుకొంది. వెంటనే పక్కగదిలోకి వెళ్ళి చేతులూ ముఖం పెదవులూ సబ్బులో కడుక్కోవడం నేను కనిపెట్టాను. గదిలోనుంచి తిరిగివచ్చి పెట్రోమాక్సులైటు నాకెదురుగా కట్టింది - కాంతి పూర్తిగా నామీద పడేలాగ.

నాకు అంత వినయంగా ఉత్సాహంతో సహాయం చేసినందుకున్నూ, సన్న ముద్దు పెట్టుకొన్నందుకున్నూ నే నెంతో ఆనందం చెందాను. త్వరగా పార్వతివేషం వేసుకురమ్మన్నాను.

ఆమె నాకెదురుగా నిలబడి నిదానించి చూచి మెచ్చుకొన్నట్లు తలతిప్పి సవ్యతూ ఏదీ శంఖం ఉండం డంది. నేను శివోహం

శివోహం అని కేకవేసి శంఖం పూదాను. అమె చప్పట్లు కొట్టి, బాగు, స్పెండిస్, కాపిటర్ అంది.

పార్వతివేషం వేసుకొని వస్తానని చెప్పి, పచ్చచీర కట్టుకొంటే బాగుండదా అని సలహా అడిగి ఏదో బహుమానం సంగతి గొణుక్కుంటూ వెళ్ళిపోయింది.

“నగరసంకీర్తనం” ప్రారంభించా నన్న మాట! భార్యకూడా చప్పన వేషం వేసుకు వస్తే ఇద్దరమూ కూర్చుని నగరసంకీర్తనం ప్రశస్తంగా చేయవచ్చు ననుకొన్నాను. అరగం టయింది.

ఆమె రాలేదు. స్నానం చెయ్యాలి, పసుపు రాసుకోవాలి, చీర ధరించాలి, ఆభరణాలు పెట్టుకోవాలి, తల్లో పువ్వులు పెట్టుకోవాలి—ఏ వేవో గొడవ లన్నీ యీ ఆడా శృకి. ఆమెను తొందరచెయ్యడాని కని శివోహం గట్టిగా ఉచ్చరిస్తూ, ఉండుండి శంఖం ఊదడం మొదలుపెట్టాను. గంట యింది నాభార్య రాలేదు. ఎంత చదువు కొన్నా, ఎంత కల్పరున్నా యీ ఆడవాళ్లు ఆడవాళ్లే - కాసంత పార్వతివేషం వేసుకు రావడానికే ఇంతాలస్యమా? - మళ్ళీ నా భార్యను పిలవడానికని శివోహం అనిగట్టిగా కేకవేసి శంఖం ఊదుతున్నాను. పూర్తి కాకముందే ప్రవేశించింది ఆమె! నే నాశ్చర్యపడ్డాను. నాభార్య వేషం వేసుకో లేదు. గంట దాటినా వేషం వేసుకో తీరింది

గాదా అని అడగబోతూంటే ఒకరివెనుక ఒకరు అయిదుగురు ఆడవాళ్లు నాగదిలో ప్రవేశించారు. నాకు సిగ్గేసింది. నాకంటే వాళ్లు ఎక్కువసిగ్గుపడుతూన్నట్లు చూచాను. అయిదుగురూ నాకేసి పరకాయించి చూచారు. “దీని వేరేమిటి” అన్నది ఒకామె. ఈవిడికి నేను కనిపించడం లేదు కాబోలు — “దీని” అని అమహత్తు ప్రయోగిస్తాం దేమిటి చెప్పా, ఇది కల్పరు లక్షణమా అనుకొన్నాను. నాభార్య “ఇది శివరూపం. ఈయన నాప్రియభర్త అని మీతో చెప్పడానికి నాకెంతో సంతోషంగా ఉన్నది” అన్నది యింగ్లీషుతో.

ఆ సాధ్యమణులు అయిదుగురూ ముసిముసి నవ్వులు నవ్వుకున్నారు. నాదగ్గరికి కొద్ది కొద్దిగా వచ్చి పరీక్ష మొదలుపెట్టారు. దీపకాంతిలో తళతళా మెరిసిపోయే డాకు రేకుచంద్రుణ్ణి చూచి మెచ్చుకొన్నారు. వంటినిండా ఉన్న విభూతిని ఘేసుపాడరేమో నని అనుమానించి నన్నవమానపరిచారు. మెళ్లో ఎముకలపేరు చూచి భయపడి వెనక్కి ఉలిక్కిపడి వెళ్లారు. “హరిడ్” అని ఒక ఇల్లాలు మూర్ఛపోయేటంతవని చేసింది. దగ్గరికి రాకుండా దూరాన్నించే నాచేతుల నున్న పాముల్ని చూచి పారిపో బోకు, రబ్బరుపాములే నని నాభార్య చెప్పితే పూర్తిగా నమ్మక, నిజము తెలుసుకొనే ఉద్దేశంతో ఒకయిల్లాలు గొడుగుతో నాజబ్బుమీద పాముకింద

పొడిచింది. లేచి వాళ్ళను తరిమివేద్దామా అన్నంతకోపం వచ్చింది గాని నాభార్య సవ్యముఖం, నాకేసి తరిగి గాలిలో నన్ను ముద్దెట్టుకొంటాన్నట్లు అభినయించే నా భార్యసవ్యముఖం, చూచి ఊరుకొన్నాను. “ఇది-ఈ - ఈ - మనిషి... క్షమించండి- ఈయన మీభర్తా!” అని ఒకావిడ నా భార్యను సానుభూతితో అడిగింది. అయిదు గురు శ్రీమతులూ నాభార్య దౌర్భాగ్యానిక జాలి చూపుతూ నిలబడిపోయినారు. నాభార్య మాత్రం సగర్వంగా సవ్యతూ నిలబడింది. ఇంక పాకం ముదరనిస్తే ఈ విధంగానే నన్ను అవమానపరుస్తారని నిశ్చయించుకొని ఎలాగ వీళ్ళని తరమడమా అని ఆలోచించి, ఒక్కమాటు ఆవేశపూర్వకంగా డమరుకం వాయింది, “శివోహం” “శివోహం” అని కేకవేసి, శంఖం—వెనక భీముడు కురుక్షేత్ర యుద్ధరంగంలో ఊదినట్లు—ఊదాను. శంఖం ఊదితే శత్రు రాజులస్త్రీలకు—ముఖ్యంగా గర్భిణులకు ప్రమాదం సంభవించేదిట పూర్వం. ఊదడంతోనే అయిదుగురూ చెల్లాచెదరైపోయారు. దరిమిలాను వాళ్ళ కేమయినా ప్రమాదం కలిగిందేమో తెలియలేదు. నాభార్య వాళ్ళవెంట వెళ్లిపోయింది.

పదినిముషాలకి దూరాన్నించి ఒకమోటారుకారు మొరిగి పారిపోతూన్నచప్పుడు వినిపించింది. నాభార్య యింట్లో ఉన్న

దేమో నని చూచాను. లేదు. వాళ్ళతో తానూ కారెక్కి వెళ్లిపోయింది. ఇదంతా నాకర్థంకాలేదు. పార్వతీవేషం వేసుకొని నాభార్యను రమ్మని పంపితే ఈఅయిదుగురుస్త్రీలనీ ఎందుకు తీసుకువచ్చినట్లు? వురుషు డని సందేహం లేకుండా వాళ్ళంతా నన్నలాగ పరీక్షచెయ్యడమేమిటి? నాభార్య వాళ్ళతో కారెక్కి లేచి పోవడమేమిటి? భక్తిశ్రద్ధలతో చేయవలసిన “నగరసంక్షేపం” ఈవిధంగా పరిణమించింది.

స్వాములవారితో నానగరసంక్షేప చరిత్ర ఏముఖం పెట్టుకొని చెప్పగలను?

నాభార్య యింటికివచ్చాక ఏమి చెప్పుతుందో అడిగి తీరుతాను. తప్పకుండా నన్నవమానపరచడానికే ఈవిధంగా కుట్ర పన్నిఉంటుంది. దీనికిశిక్ష ఏమిటా అనిఆలోచన మొదలుపెట్టాను. అక్కస్సుతో నిండిన నామనస్సు అనేకఉపాయాలు చెప్పింది. ఇంటికి వచ్చాక నాభార్యవీక నులిమివెయ్యవచ్చు; లేదా ఇంట్లో దూలానికి ఉరితియ్యవచ్చు; లేదా ఒకగదిలో తాళంవేసి తిండి పెట్టకుండా మాడ్చివేయవచ్చు - ఇంకా ఎన్నెన్నో ఊహలు తోచాయి.

౪

కొన్ని గంటలైన తర్వాత నాభార్య యింటికి వచ్చింది. నేను వేషం మార్చివేసి మా మూలుబట్టలు కట్టుకొని కూర్చున్నాను.

వచ్చిరావడంతోనే ఆమె నన్ను కాగలించు కొని ఊపిరి నలపకుండా ముద్దెట్టుకోవడం మొదలుపెట్టింది; ఇంట్లోను నన్ను లాలించడం మొదలుపెట్టింది. తనకంటి పాప నలు నేను—నేను పీచీ అనేపండునుట— తన ప్రియ మైనభర్తనట—తనమొహం మీద మొటిమనట—తనడార్లింగునట— తనచీరనట—తన రవికనట—ప్రతిమాట మధ్యనీ నామీసాలులాగుతూ నాపెదవుల మీద ముద్దుపెట్టుకొనేది.

నాభార్యకు మతిపోయిందేమో నను కొన్నాను—హిస్టరీయా లక్షణాలు సంక్రమించాయమో నని సందేహించాను— కాని అవేమీ కావు. తనకి పట్టరానంత సంతోషం నావల్ల కలిగిందట. క్లబ్బులో తన కగ్రస్థానం నావల్ల లభించిందట— నావల్ల తన కేదో బహుమానం వచ్చిందట...

స్వభార్య యీవిధంగా భర్తయెడల ప్రవర్తిస్తూంటే—ఎంత ఉరితీయదలుచుకొన్నా భర్త అన్నవాడు భార్యపట్ల సుముఖుడు గాక మాంతాడా? నేను సుముఖుడను అవడానికి అభ్యంతరం ఏమిటి? సుముఖుణ్ణి అయ్యాను. అవడానికి ఇంకో కారణం ఉంది. అది ఏమిటంటే—ఆమె నన్ను లాలించిలాలించి, పైట సవరించుకొంటూ బయటికి వెళ్ళి పక్కగదిలో తాను వచ్చేటప్పుడు తీసుకొని వచ్చి దాచిపెట్టిన అట్టపెట్టెలు నాలుగు, రెండుచేతులతో వట్టుకు ప్రవేశించి వాటిని

బల్లమీద పెట్టింది. అవి తనకూ నాకూ వచ్చిన బహుమానాలట. వాసన నూనే, పొడరూ, అత్తరువూ, దువ్వెన్నా మొదలైన నస్తువులున్న తళతళా మెరిసిపోయే “టాయిలెట్ సెట్టు” తనకు వచ్చిన బహుమానమట.

క్షవరానికి పనికివచ్చే “షేవింగ్ సెట్టు” నాకు వచ్చిన బహుమానమట.

పైటకు గుచ్చుకొనే నగిషీ బంగారు “బూచి” తనకువచ్చిన బహుమానమట. అయిదుఅంగుళముల ఎత్తుగల వెండి నట రాజవిగ్రహం నాకు వచ్చిన బహుమానమట.

షేవింగుసెట్టును చూస్తే వల్లుమండినా నట రాజవిగ్రహాన్ని చూచి పరవశుడనై బంగారు “బూచి” తీసి నాభార్యపైటకు గుచ్చి నాఆనందాన్ని వెలిబుచ్చాను.

ఇంతకీ ఈబహుమానా లేమిటి? ఎందుకు? తను క్లబ్బులో మెంబరు కాబట్టిబహుమానాలు పొందవచ్చును గాని ఏమీ సంబంధం లేనినా కెందుకీ బహుమానాలు? ఇదంతా ఏదోకుట్ర అనుకొని నాభార్యను సమాధానం చెప్పమన్నాను. మా యింటి కాస్త్రీలు ఎందుకు వచ్చారో చెప్పమన్నాను.

వచ్చినబహుమానాలు పుచ్చుకొని ఊరుకోక ఎందుకీ కుక్కలు అని నన్ను మభ్యపెట్టడానికి ప్రయత్నించింది నాభార్య. నేను

సాగనియ్యలేదు. చెప్పితే కోప్పడ నని మాటయిస్తే చెప్పతా నంది. నేను వాగ్దానం చెయ్యనన్నాను. నటరాజవిగ్రహం ఎంతబాగుందో చూడండి అంది. సమాధానం చెప్పితీరా లన్నాను. మీరే కాదు, మీబోటివాళ్లు చాలామంది ఉన్నారంది. వాళ్లకు బహుమానాలు రాలేదంది. అనుమాన మెక్కువై సమాధానం చెప్పితీరా లన్నాను.

ఆమె చివరికి చెప్పినసంగతులు:

ఒకనాడు లేడీస్ కలచర్క్లబ్బులో సభ్యురాలండ్రంతా సభ జరిపారు. వినోదంగా కాలక్షేపం చెయ్యడమే క్లబ్బుయొక్క ఆశయము. ఈసభకూడా వినోదార్థమే. కొన్ని విషయాలు చర్చించుకొన్నమీదట వినోద విషయం చర్చకు వచ్చింది. ప్రతినంవత్సరము సభ్యురాండ్రోలో ఒక్కరికి ఇచ్చే బహుమానంఈయేడు ఏవిధంగా ఇయ్యడమని చర్చించారు.

పరుగులపందెములు పెట్టితే బాగుంటుందన్నారు కొందరు. ఈతపందెం మంచిదన్నారు కొందరు. ఎవరు అందరి కన్నా అందమైనదానిన్ను వేసుకొంటారో వారి కబహుమానం ఇయ్యకూడదా అంది ఒక యింగ్లండు వెళ్ళివచ్చినస్త్రీ, సిగిరెట్టు కాలుస్తూ. డబ్బునర్దుబాటుకాని సభ్యురాండు) పనికిరాదన్నారు.

జడల కని కొందరు, ముడుల కని కొందరు, ఆభరణాల కని కొందరు పారితోషిక

మివ్వవచ్చు నని పరిపరివిధాల చెప్పారు. పోసీ సంతానాన్నిబట్టి యివ్వకూడదా అని పక్కామెలో అంది ఒకబహుసంతానవతి. ఈవిధంగాచర్చజరుగుతూఉండగా ఒకావిడ ఒకప్రోపోజర్ చేసిందట. (ఆవిడపేరు నా భార్య చెప్పలేదు. నాభార్యయేమో నని నాలనుమానం). ఆమాట వినడంతోనే అందరూ నిర్వాక్కులైనారు. కొంతసేపటికి అందరూ తేరుకొన్నారు. బహుసంతానవతి వినాగా అందరూ ప్రోపోజర్ బాగుందంటేబాగుందన్నారు. ఏకగ్రీవంగా అంగీకరించారు.

మగాడికివలెనే ఆడదానికికూడా వ్యక్తిస్వాతంత్య్రం వుండాలి. ఇంతవరకూ మగవాడు ఆడదాన్ని బానిసగా చూస్తున్నాడు. ఇప్పుడు మగవాడికి బుద్ధి చెప్పవలసిన బాధ్యత ఆడదానిమీద వుంది. ఈబుద్ధి చెప్పడం అనేకవిధాల చెయ్యవచ్చును. కొట్టిగాని, తిట్టిగాని, సాధించిగాని, ఏడ్చించిగాని, తిండి పెట్టకగాని, చాకిరీ చేయించుకొనిగాని, కూడా తిప్పుకునిగాని— ఏవిధంగానైనా చెయ్యవచ్చును. ఆనాడు ఆసభలో నిర్ణయము చేసినవిషయము ఏమిటంటే ఇష్టమున్నసభ్యురాండ్రందరూ తమతమ భర్తల్ని దద్దమ్మలను (పూల్సును) చెయ్యడానికి ప్రయత్నించాలి. ఎవరు ఈవిషయంలో ఎక్కువనేర్పు చూపుతారో వారికిఈయేటి బహుమానం. ఈబహుమానానికి అర్హత భార్యభర్త లిద్దరికీ ఉంటుందిగాబట్టి ఈ

యేటి బహుమానం భార్యభర్త లిద్దరికీ ఉపయోగించేవిధంగా ఉండడానికి తీర్మానించారు.

తీర్మాన మైనతరువాత సభ్యురాండ్రోలో అయిదుగురిని నిర్ణయకురాండుగా ఉండడానికి నిర్ణయించారు. వీరు ప్రతినభ్యురాలి యింటికి వెళ్లడమూ, ఆమెభర్తను చూడడమూ, ఏవిధంగా అతడు పూలుఅయ్యాడో గ్రహించడమూ, చివరకు బహుమాన మెవరికిచ్చేదీ నిర్ణయించడమూ. వారము రోజులు సభ్యురాండ్రోకు తీరిక లేదు. అందరూ ఆలోచనల్లో మునిగారు. అనేక సంఘటన లాలోచించారు. ఎవరిమట్టుకు వారే తమరహస్యాన్ని ఇతరులకు చెప్పకుండా గుట్టుగా పెట్టుకొన్నారు. గడువు నాటికి అందరూ సిద్ధంగా వున్నారు. నిర్ణయకురాండు అందరినీ చూచివచ్చి బహుమానం నాభార్య కివ్వడానికి నిశ్చయించారు.

నాకు కోపం మండిపోతోంది. నాతోపాటు చాలామంది దురదృష్టవంతు లున్నారు గదా అని కోపము దిగమింగాను. మిగిలిన వాళ్లు తమభర్తలను ఏవిధంగా చేశారని నాభార్య నడిగాను.

ఎప్పుడూ దొరలడ్రోస్సు వేసుకొనే ఒక ఉద్యోగస్థుడిచే పంచ కట్టించింది ఒకావిడ బలవంతున.

ఇంకోఆవిడ తాను నవల చదువుకొంటూ

సిగరెట్టుకాలుస్తూ కూర్చుని తనభర్తచేత వంటయింట్లో కాఫీ పెట్టిస్తోంది.

ఇంకోఆవిడ తనభర్తను ఏదో మధ్యపెట్టి, అతనికి చీరకట్టి, రవిక తొడిగి, గాజులుపెట్టి ఆడవేషం వేయించింది. తాను ఇజారు తొడిగి, చొక్కా వేసుకొని మొగవేషం వేసింది. ఇద్దరూకూర్చుని మాట్లాడుకుంటుండగా జడ్జిలు వెళ్ళారు.

“వాళ్ళు కెందు కిచ్చారు కారూ బహుమానం?” అన్నాను. “ఇవ్వవలసిందే. కాని ఆడవేషం వేసిన ఆమగపురుషుడు పరాయి స్త్రీలు నచ్చారని మండిపడి వాళ్లను కొట్టటంతపని చేశాడు. భార్యభర్త లిద్దరికీ ఆరోజునుంచీ విరోధం. జడ్జిలు పారిపోయి వాళ్లకు బహుమానం లేకుండా చేశారు.

ఇంకోయిల్లాలు అటకమీది కెక్కి కాస్త ఆవకాయకుండ దింప మని చెప్పి తడిలం గోత్రంకట్టించి, భర్త తీరా అటక ఎక్కాక నిచ్చిన తీసివేసి జడ్జిలు వచ్చేదాకా ధుమధుమలాడుతూ చెండుకొంటూ ఉండేలాగ చేసింది.

నాకు ఈఆడవాళ్లచేష్టలు వింటూన్నకొద్దీ అరికాలుమంట నెత్తి కెక్కింది. ఇక చాల్లే అని నాభార్యను దండించడానికి మొదలు పెట్టాను.

“నాత ప్నే ముంది ఇందులో? మీరే ఈవేషం వేస్తా నన్నారుగదూ! చచ్చిచెడి మీకోసం డమరుకం, చంద్రుడూ, పాము

లూ, హారాలూ తెచ్చిపెట్టి నందుకా ఈ ఆగ్రహం! మొగ్గాళ్లకి కృతజ్ఞత అంటూ ఉండదు కాబోలు! మీకు సహాయం చేసి నందుకేనా యింత చేస్తున్నారు? మిమ్మల్ని నేను శివవేషం వెయ్యమన్నానా? మిమ్మల్ని అటక ఎక్కించి నిచ్చెన తీశానా? మీచేత చీర కట్టించి, రవిక తొడిగించానా? వాళ్లే నయం పాపం, భార్యలేమి చేసినా కిక్కురు మనకుండా ఊరుకొంటారు. ఇంతకీ మీరు వేషం వేసుకోవడ మేమిటి? తప్పనామీద పెట్టడ మేమిటి!*

“మరి వాళ్లని — ఆ — ఆ — పళ్లు — గయ్యా..... ఆస్త్రీలను ఎందుకు మనింటికి తీసుకొచ్చావు?” అన్నాను పళ్లు గొరుకుతూ. “తీసుకువచ్చా కాబట్టే బహు మానం వచ్చింది. లేకపోతే మీవేషాలు చూచి మీ మొహాలు చూచి సంతోషం

చేవా ల్లేవళ్లూ? చాలాండీ! నాతో మాట్లాడకండి* అని నాభార్య విసిరికొడుతూ లేచి పోయింది - నన్ను కృతఘ్ను డని నిందిస్తూ.

నిజమే! తప్పు నాభార్య దెలా గవుతుంది? నన్ను ఈరూపం ధరించ మన్న వాళ్ల దవుతుంది తప్ప. అవును ఆస్వాములవారే యిందుకు కారణం.

* * *

కొన్నాళ్లకు స్వాములవారిదర్శనలాభం కలిగింది. సమస్కరించాను.

“చేశావా నగరసంకీర్తనం” అన్నారు స్వామి.

“చిత్తం, సద్యఃఫలం కూడా కలిగింది* అన్నాను. “నేను చెప్పలేదూ!” అన్నారు స్వాములవారు — ఆసద్యఃఫల మేమిటో అడక్కుండా.